

To'u 'ai'a
 To 'u ia fenua, to 'u metua
 Te fenua i tanuhia ai to 'u nei pû fenua
 Te repo i fatuhia e to 'u mau tupuna
 'Ia tere au nâ te ara, e mihi ihoâ vau ia 'oe
 'Oe tei amo i te tapua'e 'âvae o to 'u huifeti'i
 'Oe te aru i ma'itihia e to 'u mau tupuna
 'Ua fâri'i 'oe ia râtou mai te puna o te tau mai
 E ti'a ia tâtou i te tamau i te poihere ia na
 E ti'a ia tâtou i te tamau i te aupuru ia na
 Eiaha 'oia ia riro noa 'ei moiha'a no te tapiho'ora'a
 Ia riro ra 'ei tâ'amura'a ia tâtou i to tahito
 To'u 'âi'a, to 'oe ato'a ia, to na ato'a, to tâtou ato'a ho'i
 Te vâhi i patuhia ai to 'u nohora'a
 Te vâhi i here ai tâtou ia tâtou iho
 Ia au i te ture a Tetunae, ia tae i te taime tamâ'ara'a
 Ia 'ite 'oe i to 'oe ta'ata tupu
 Ia ta'ahi i piha'i i to 'oe nohora'a, i piha'i i to 'oe tuha'a fenua
 E pi'i ia 'oe ia na “ 'A haere mai e tamâ'a ! ”
 To'u 'âi'a, i reira to 'u fanaura'ahia, i reira to 'u pa'arira'a
 I reira ato'a vau e mate ai
 Ia au i te parau pa'ari ra
 Ia tere noa atu 'oe na te ara, e ora noa atu 'oe i terâ fenua
 E i tera fenua, i to 'âi'a ra 'oe e fa'ahope ai to 'oe hutira'a aho
 I to 'âi'a 'oe e hunahia ai, tei reira ho'i to 'oe pû fenua
 'A tae ho'i, te hua'ai mâ'ohi o teie tau, 'a here i to 'âi'a
 'A here i to fenua, ia here 'oe ia na
 Tê here ra ia 'oe i to tupuna
 Tê here ra ia 'oe i to 'oe mau metua
 Tê here ra ia 'oe ia 'oe iho
 Ia te'ote'o te tumu i te 'itera'a i te ohi
 Ia 'ite 'oe no hea mai 'oe, e 'ite ia 'oe tê ta'ahi nei 'oe i hea

To 'u 'âi'a, 'o 'oe ana'e aita atu
'Ia hi'o vau i teie tau, te rahi noa atu ra
Te hepohepo, i roto i te nuna'a o to 'u 'âi'a
'Âuê ho'i ê, 'a ho'i mai i to 'ai'a
'A firi â i te nape no te tâ'amu ia 'oe i te 'âi'a
No te mea ia mutu te tâ'amura'a, e 'ôvere to 'oe 'a'au
I reira te mau fifi rau e fâ mai ai
'A ho'i mai, 'a ho'i mai i te fare, 'a ho'i mai i to 'âi'a
Te 'âi'a, i ta'ata ai 'oe, te 'âi'a ta te fatu i ha'aparahi ia 'oe
E to 'u nuna'a, to tâtou 'âi'a, aita atu
Tê vai noa ra tâ tâtou patere mâ'a
Te tai e te aru, tê tia'i noa ra i to rima
To'u 'âi'a, to 'u fenua, 'ua here au ia 'oe
'Ua here au i to 'u mau tupuna
Tê here nei au i to 'u pâ'ino
Tê here nei au i to 'u pateā
Tê here nei au ia 'u iho
'Aue to 'u 'âi'a
I mamae na 'oe e tê ha'aeho noa ra
I te ravera'a a vetahi
Aita râtou i fa'atura ia 'oe
Nô to râtou ia 'aro'aroa
I mana'o noa na e tê mana'o noa nei
Nâ râtou e arata'i i te mau 'opuara'a
E'ere ho'i te reira, e fa'anaho 'amui e ti'a ai
'A tiaturi e to 'u 'âi'a !
E ha'a vau no to 'oe aumaita'ira'a
E aumaita'ira'a ato'a ia no te ta'ato'ara'a
Nâ to 'u aho te reira e pâpa'i
E poro'i teie, e poro'i autâ a te tama mâ'ohi
I ni'a i te rave'inora'a a vetahi i to 'u 'âi'a
E te tama mâ'ohi ê !

'A ara e 'a ti'a, e 'aro 'amui ana'e
 Nô te maita'i o to tâtou 'âi'a
 Nô te maita'i o to tâtou nuna'a
 Nô te maita'i o te huita'ata e noho nei
 I ni'a i to tâtou fenua
 'Ahiri eaha ta te fa'atura 'ore e horo'a mai
 'A fê'a'a na !
 E fa'atupu te reira i te fe'i'i
 E ia fe'i'i, e 'amahamaha ia to muri iho
 E'ere te reira ta 'u e hia'ai nei no to'u nuna'a
 Ia vai tâhō'ê noa tâtou i ni'a i to tâtou va'a
 I ni'a i to tâtou 'âi'a,
 'O ia tei 'ite ia tâtou i te fâra'a mai i roto i teie ao
 E ao mâ'ohi, e ao ruperupe e te fana'o
 E no reira, no te maita'i o te 'âi'a
 E 'aro 'amui ana'e, e firi ana'e
 I te taura nape, e fero ia mau
 E ia riro teie, 'ei fa'aha'amana'ora'a
 E nuna'a hô'ê tâtou, e nuna'a here
 Inaha, te hô'ê ia 'amu i te hô'ê,
 E riro mai ia e rua
 Rahi noa atu â te roara'a o teie nape
 Rahi roa atu â to tâtou puai
 No te aupuru i te 'âi'a
 Nô te aupuru ia tâtou iho
 I fano mai na te mau tupuna i ni'a i teie 'âi'a
 'Âi'a papu, 'âi'a tumu, 'âi'a here faito 'ore
 I tupu na i te mau tama'i i te 'âi'a
 Aita anei teie i fa'aara papu mai ia tâtou
 I te faufa'a ra'ituata'a o to tâtou 'âi'a
 Eiaha e tû'ino ia na, e fa'anaho ra i te tahi fa'anahora'a
 No te rave maita'i ia na

Ia vai â e vai noa, tô na ruperupe, tô na he'euri
E 'âi'a nounouhia e to tâtou nei
Erâ te mata o verâ mâ i ni'a i to tatou 'âi'a
Tê tia'i noa ra te taime e ti'a i te apu
Aita â 'outou i ara atu ra
'A ti'a e to 'u nuna'a, e 'a rohi 'amui ana'e
Nô te tâtâ'i i te rave 'ino a vera
Nô te aupuru i to tâtou 'âi'a
Te 'âi'a i mâ'ohi ai tâtou
Te 'âi'a i fatuhia e to tâtou tupuna
Eiaha ia mahere i to tâtou iho
'Ia vai noa ra 'ei faufa'a 'amui nô te ta'ato'ara'a
'Ia 'âi'a te 'âi'a, ia mâ'ohi te mâ'ohi io na iho
'A muri noa atu !

HEO Alban